



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

புதன்கிழமை 23-10-2024



பயிற்று மொழி குறித்த குதர்க்கம்

“இந்தியாவில் உள்ள 28 மாநிலங்களில் தமிழ்நாடு நீங்கலாக 27 மாநிலங்களில் மும்மொழித் திட்டம் பின்பற்றப்பட்டு வருகிறது” என்ற அவதூறை ஆளுநர் ரவி சொல்லி இருக்கிறார். இதன் மூலமாக இந்திக்கு எதிராக தமிழ்நாடுதான் இருக்கிறது என்ற மாயத்தோற்றத்தை அவர் உருவாக்க முயற்சிக்கிறார்.

தமிழ்நாட்டு நாளைத் ஒன்றில் தற்குறித்தனத்துடன் வெளியான கட்டுரை ஒன்றை எடுத்து அதனையே தனது உரையாக ஆளுநர் தயாரித்ததன் விளைவு தான். இந்த தவறான தகவல் ஆகும்.

27 மாநிலங்களில் மும்மொழித் திட்டம் இல்லை என்பதுதான் உண்மை. இதனை முன்னாள் ஒன்றிய அமைச்சர் ப.சிதம்பரம் அவர்கள் விளக்கமாக போட்டு உடைத்துவிட்டார்.

* பல இந்தி மாநிலங்களில் ஆங்கிலம் கற்றுத் தரப்படுவது இல்லை. ஆங்கில வகுப்புகளை நடத்துவது இல்லை.

* பல இந்தி மாநிலங்களில் இந்தி மொழிக்கு நெருக்கமான சமஸ்கிருதம், போஜ்புரி, பஞ்சாபி ஆகிய மொழிகளே கற்றுத் தரப்படுகிறது. தென்னிந்திய மொழிகள் கற்றுத்தரப்படுவது இல்லை.

- என்று சொல்லி இருக்கிறார் ப.சிதம்பரம் அவர்கள். இந்தி பேசும் மாநிலங்களில் பெரும்பாலும் ஒருமொழித் திட்டம்தான் இருக்கிறது. இதனை ஆளுநர் ரவி முதலில் புரிந்து கொள்ள வேண்டும்.

தமிழ்நாட்டில் இந்தியைத் திணிப்பதற்காகத் தான் மும்மொழித் திட்டம் என்ற முக்காடு போட்டு வருகிறார்கள். தமிழ்நாட்டு மாணவர்களுக்கு எதுவும் தெரியவில்லை என்றும். டாக்டர் படித்து வருபவர்களுக்கு எதுவும் தெரியவில்லை என்றும் இந்த மெத்தப்படித்த மேதாவி சொல்வதும் இதற்காகத்தான். இந்தியை மட்டும் கற்பிக்க வைத்து பீகாருக்கும் உ.பி.க்கும் தமிழ்நாட்டு இளைஞர்களைக் கொத்தடிமையாக அனுப்ப திட்டம் போடுகிறார் இந்த மாஜி ஐ.பி.எஸ். அதிகாரி.

தமிழ்நாட்டுக்கு வந்தது முதல் தமிழ்நாட்டின் தட்பவெட்ப நிலைக்கு எதிராக வாழ நினைக்கிறார் ரவி. ‘தமிழ்நாடு’ என்பது இங்கு நாம் நிறைவேற்றி வைத்துள்ள சட்டம். அதனை மீறி, ‘தமிழகம்’ என்கிறார். தமிழ்த்தாய் வாழ்த்து பாட வேண்டும் என்பது நமது சட்டம். அதில் தீர்த்துத் தீரவிட வரிகை நீக்குகிறார். இருமொழிக் கொள்கை என்பது தமிழ்நாட்டின் சட்டம். அதற்கு எதிராகவே பேசுகிறார். இப்படி சட்டமீறலை நடத்தவே அவர் ஆளுநராக வந்து தொலைத்துள்ளார்.

இருமொழிக் கொள்கை என்பது தமிழ்நாடு சட்டமன்றத்தில் நிறைவேற்றப்பட்ட சட்டம் ஆகும்.

தமிழும், ஆங்கிலமும் தான் நமது இருமொழிக் கொள்கை ஆகும். இந்திக்கு இடமில்லை என்பதுதான் அந்தச் சட்டம் ஆகும்.

சட்டப்பேரவையின் சிறப்புக் கூட்டத்தை 1968 சனவரி 23 அன்று முதல்வர் அண்ணா கூட்டினார். அதில் நிறைவேற்றப்பட்ட தீர்மானம் என்பது...

“தமிழும் மற்ற மொழிகளும் மைய அரசின் ஆட்சி மொழிகளாக ஏற்றுக் கொள்ளப்பட வேண்டும்; அதற்காக அரசியலமைப்புச் சட்டம் திருத்தப்பட வேண்டும். அந்தக் காலம் வரும் வரையில், ஆங்கிலம் மட்டுமே ஆட்சி மொழியாக நீக்க வேண்டும். அரசியலமைப்புச் சட்டத்தில் ஆட்சி மொழிகள் பற்றிய இயல் அந்த வகையில் திருத்தப்பட வேண்டும் என்று இந்தப் பேரவை வலியுறுத்துகிறது. ஆட்சி மொழிகள் திருத்தச் சட்டத்துடன் நிறைவேற்றப்பட்ட தீர்மானம், இந்தி பேசாத பகுதியினருக்குப் பளுவும், சங்கடத்தையும் தருவதுடன். மும்மொழித் திட்டத்தை நிறைவேற்ற வேண்டுமென்று வலியுறுத்துவதன் மூலம், இந்தத் திணிப்பை நடத்தி, இறுதியில் இந்தியையே ஆட்சி மொழியாக ஆக்கிவிடுவது என்ற நோக்கத்துடன் அமைந்திருக்கிறது” என்று இப்பேரவை கருதுகிறது. மைய அரசின் இந்தத் திணிப்புத் திட்டத்தை இந்தப் பேரவை ஏற்க மறுக்கிறது.

மைய அரசின் மொழித் தீர்மானத்தை இந்த அரசு செயல்படுத்த மறுக்கிற வகையிலும், தமிழக மக்களும், மாணவர்களும் வெளியிட்டுள்ள கருத்துக் களுக்கு மதிப்பளிக்கிற முறையிலும், தமிழகத்தில் அனைத்துப் பள்ளிகளிலும், மும்மொழித் திட்டத்தை அகற்றிவிட்டு, தமிழ், ஆங்கிலம் ஆகிய இரு மொழிகளுக்கு இடமளித்து, இந்தி மொழியை அறவே நீக்கி விட இப்பேரவை தீர்மானிக்கிறது. அரசியலமைப்புச் சட்டத்தில் இந்திக்கு தரப்பட்டுள்ள சிறப்பு நிலை நீக்கப்பட வேண்டும் என்றும்; இந்தியாவின் அனைத்து தேசிய மொழிகளுக்கும் சமநிலை வழங்கும் வகையில், அரசியலமைப்புச் சட்டத்தில் பிற மொழிகளுக்குக் குறைவான நிலை தரப்பட்டுள்ளப் பிரிவுகளைத் திருத்த வேண்டும் என்றும் இப்பேரவை வலியுறுத்துகிறது.

அரசியலமைப்புச் சட்டத்தில் எட்டாவது அட்டவணையில் குறிப்பிடப்பட்டுள்ள அனைத்து மொழிகளின் வளர்ச்சிக்கும், மைய அரசு சமமான அளவில் நிதி உதவி வழங்க வேண்டும் என்றும் இப்பேரவை வலியுறுத்துகிறது” என்று முழுங்கி னார் முதல்வர் அண்ணா!

இதற்கைய இருமொழிக் கொள்கை கொண்ட மாநிலமாக தமிழ்நாடு இயங்கி வருகிறது. 3.1.1977 முதல் கல்வி என்பது பொது அதிகாரப் பட்டியலுக்குப் போனதால் சில சிக்கல்கள் ஏற்பட்டது.

மத்திய பள்ளிகள், சி.பி.எஸ்.சி. பள்ளிகள் போன்றவற்றில் இந்தி கற்பிக்கப் படுவதற்கு தமிழ்நாடு தடை போடவில்லை. விரும்பி கற்றுக் கொள்பவர்களுக்கு எந்தத் தடையாகவும் தமிழ்நாடு அரசோ, தமிழ் உணர்வாளர்களோ, திராவிட இயக்கமோ இல்லை. இந்தத் திணிப்பைத்தான் எதிர்க்கிறோமே தவிர, இந்தி மொழியை அல்ல.

இந்தி இருக்கக் கூடாது, அந்த மொழியை அழிக்க வேண்டும் என்று நாம் எந்தப் படையெடுப்பையும் நடத்தவில்லை. அது அதன் மண்ணில் வாழட்டும். செழிக்கட்டும். அம்மக்கள் அம்மொழியை வளர்க்கட்டும். அதன் மூலமாக வாழட்டும் என்ற பெருந்தன்மை நமக்கு இருக்கிறது. ஆனால் பீகாரில் இருந்து படையெடுத்து வந்துவிட்டு, ‘தமிழ் மக்கள் இனவாதிகள்’ என்று சொல்லும் அருகதை வருக்கும் வழங்கப்படவில்லை.

தாய்மொழியாகிய தமிழ், உலகத்துக்கான இணைப்பு மொழியாக ஆங்கிலம் என இரு மொழிக் கொள்கை மட்டுமே தமிழ்நாட்டில் வழக்கத்தில் இருந்து வருகிறது. 2006 ஆம் ஆண்டின் தமிழ்நாடு (தமிழ் மொழி கற்கும்) சட்டத்தின்படி ஒவ்வொரு மாணவரும், பத்தாம் வகுப்பு வரை தமிழ் மொழியை கட்டாயப் பாடமாக கற்க வழிவகை செய்யப்பட்டுள்ளது. எனினும் தெலுங்கு, கன்னடம், மலையாளம், உருது என தமிழைத் தாய் மொழியாகக் கொள்ளாத மாணவர்களும் தமிழ் மொழியுடன் சேர்த்து அவர்தம் தாய் மொழியையும் விருப்பப் பாடமாக படித்து தேர்வு எழுதும் முறை பல ஆண்டு களாக இருந்துவருகிறது. எனவே, இங்கு மும்மொழித் திட்டம் என்ற வயரால் இந்தியையும், ஆங்கில மொழி என்ற வயரால் சமஸ்கிருதத்தையும் திணிக்கும் எந்த முயற்சியையும் தமிழ்நாடு எதிர்க்கும். திணிப்பவரை எதிர்க்கும். எதிர்ப்ப வரையும் எதிர்க்கும்.



முதலமைச்சர் மு.க.ஸ்டாலின் அவர்கள் நேற்று முன்தினம் (21.10.2024) சென்னை, அண்ணா அறிவாலயம், கலைஞர் அரங்கில், முரசொலி செல்வம் அவர்களின் படத்திறப்பு - புகழ் அஞ்சலி நிகழ்ச்சியில் தலைமையுரையாற்றினார். உடன், திராவிடர் கழகத் தலைவர் கி.வீரமணி, நீர்வளத் துறை அமைச்சர் துரைமுருகன், இந்து குழுமத்தின் இயக்குநர் என்.ராம், திரைப்பட நடிகர் சத்யராஜ், பேராசிரியர் மு.நாகநாதன், துணை முதலமைச்சர் உதயநிதி ஸ்டாலின் உள்ளிட்ட அமைச்சர் பெருமக்கள், நாடாளுமன்ற, சட்டமன்ற உறுப்பினர்கள், பல்வேறு கட்சிகளின் தலைவர்கள், உள்ளாட்சி அமைப்புகளின் பிரதிநிதிகள் மற்றும் நிருவாகிகள் கலந்து கொண்டனர்.

ஆஸ்திரேலியாவில் தொழில் சார் மதிப்பீட்டுப் பயிற்சி பெற்றுத் திரும்பிய

பேராசிரியர்களுடன் - துணை முதல்வர் உதயநிதி ஸ்டாலின் கலந்துரையாடல்!

முதன்மைப் பயிற்சியாளர்களாக நியமிக்கப்பட்டவர்களுக்கு வாழ்த்துகள் தெரிவித்தார்!

சென்னை, அக்.23-
துணை முதலமைச்சர் உதய நிதி ஸ்டாலின் அவர்கள் நேற்று முன்தினம் (21.10.2024) சென்னை முகாம் அலுவலகத்தில், ஆஸ்திரேலியாவின் பெர்த் மாநிலத்திலுள்ள பீனிக்ஸ் அகாடெமியில் “நான் முதல்வன்” திட்டம், தமிழ்நாடு திறன் மேம்பாட்டுக் கழகம் மற்றும் மேற்கு ஆஸ்திரேலியா அரசு இணைந்து நடத்திய தொழிற்சார் மற்றும் மதிப்பீட்டு பயிற்சி பெற்று திரும்பிய அரசு மற்றும் அரசு உதவி பெறும் பொறியியல், கலை, அறிவியல் மற்றும் பாலிடெக்னிக் கல்லூரிகளைச் சேர்ந்த 15 பேராசிரியர்களிடம் பயிற்சி குறித்து கலந்துரையாடியதுடன் வாழ்த்துக்களைத் தெரிவித்தார்.

இந்த நிகழ்வில் ஆஸ்திரேலியாவில் தொழிற்சார் மற்றும் மதிப்பீட்டு பயிற்சி பெற்ற கல்லூரி பேராசிரியர்கள் தங்களுக்கு வழங்கப்பட்ட பயிற்சி சான்றிதழை தமிழ்நாடு துணை முதலமைச்சர் அவர்களிடம் காண்பித்து வாழ்த்துப் பெற்றனர்.

முதலமைச்சர் அவர்கள் தமிழ்நாட்டு மாணவர்கள் உயர்கல்வியில் உலக அளவில் முன்னேறவும், உலகில் உள்ள முன்னணி நிறுவனங்களில் பணிபுரியும் நிலையை தமிழ்நாட்டின் குக்கிராமங்களில் உள்ள பள்ளிகளில் பயிற்சியும் மானவ, மாணவியர்களுக்கும் உருவாக்கவும் தொலை நோக்கு பார்வை கொண்ட “நான் முதல்வன்” திட்டத்தைத் தொடங்கி செயல்படுத்தி வருகின்றார்கள்.

இத்திட்டத்தின் கீழ் அரசு மற்றும் அரசு உதவிபெறும் பொறியியல், பாலிடெக்னிக், கலை மற்றும் அறிவியல் கல்லூரிகள் உள்ளிட்ட அரசு உதவி பெறும் கல்விறுவனங்களில் இருந்து நான் முதல்வன் ஆசிரியர் மேம்பாட்டுத் திட்டம் மூலம் தேர்ந்தெடுக்கப்பட்ட பேராசிரியர்கள், பெர்த்தில் உள்ள பீனிக்ஸ் அகாடெமியில்



நடைபெறும் பயிற்சி மற்றும் மதிப்பீட்டு (TAE40122) சான்றிதழ் IV (TAE40122) தீவிர தொழிற்கல்வி பயிற்சி அளிக்க ஏற்பாடுகள் செய்யப்பட்டது.

தேசிய தொழிற்கல்வி மற்றும் பயிற்சிக்கான தேசிய கவுன்சில் (NCVT) 2024 பிப்ரவரியில் சான்றிதழ் மற்றும் மதிப்பீட்டு அமைப்பாக தமிழ்நாடு திறன் மேம்பாட்டுக் கழகத்தை (NSDC) அங்கீகரித்துள்ளது. தமிழ்நாடு முதலமைச்சர் அவர்களின் சிறப்பு முயற்சியான “நான் முதல்வன்” திட்டத்திற்குக் கிடைத்த வெற்றியாகும்.

தொழிற்சார் மற்றும் மதிப்பீட்டுப் பயிற்சி தமிழ்நாட்டின் திறன் மேம்பாட்டை மேம்படுத்துவதற்கான முக்கிய நடவடிக்கையாகும். புதிய திறன் படிப்புகள் மற்றும் தொழிற்துறையின் தேவையையே பூர்த்தி செய்வதற்கான தகுதிகளை மேம்படுத்துவதை நோக்கமாகக் கொண்ட இந்தப் பயிற்சியானது, 2024 மற்றும் 2025 ஆம் ஆண்டுகளில் மூன்று தொகுதிகளாக நிறைவு செய்ய திட்டமிடப்பட்டு,

பெர்த்தில் தற்போது முதல் தொகுதி நடைபெற்று முடிந்துள்ளது.

ஆஸ்திரேலியாவில் தொழிற்சார் மற்றும் மதிப்பீட்டு பயிற்சி பெற்ற கல்லூரி பேராசிரியர்கள் தமிழ்நாடு திறன் மேம்பாட்டுக் கழகத்தால் முதன்மைப் பயிற்சியாளர்களாக நியமிக்கப்பட்டுள்ளனர்.

இந்த நிகழ்வில் துணை முதலமைச்சரின் கூடுதல் தலைமைச் செயலாளர் பிரதிபயாதவ், சிறப்புத் திட்ட செயலாக் கத்துறையின் செயலாளர் மருத்துவர் தாரேஸ் அகமது,

தமிழ்நாடு திறன் மேம்பாட்டுக் கழகத்தின் மேலாண்மை இயக்குநர் திருமதி ஜெ.இன்னொ சென்ட் திய்யா, மேற்கு ஆஸ்திரேலியா அரசு பிரதிநிதி திருமதி விமலா சீனிவாசன், தமிழ்நாடு திறன் மேம்பாட்டுக் கழகத்தின் திட்ட இயக்குநர் திருமதி சாந்தி, தமிழ்நாடு மாநில உயர்கல்வி மன்றத்தின் உறுப்பினர் செயலர் திருமதி ஜெயசுதா, தமிழ்நாடு திறன் மேம்பாட்டுக் கழகம் மற்றும் “நான் முதல்வன்” திட்ட அலுவலர்கள் கலந்து கொண்டனர்.



தமிழ்நாடு துணை முதலமைச்சரும், கழக இளைஞரணிச் செயலாளருமான உதயநிதி ஸ்டாலின் அவர்களை நேற்று (22.10.2024) முகாம் அலுவலகத்தில் கழகத் துணைப் பொதுச் செயலாளரும், வனத்துறை அமைச்சருமான முனைவர் க.பொன்முடி நேரில் சந்தித்து, தமிழ்நாடு முதலமைச்சர் மு.க.ஸ்டாலின் அவர்கள் 25.10.2024 அன்று சென்னை அண்ணா அறிவாலயம், கலைஞர் அரங்கில் வெளியிட உள்ள, தான் எழுதிய ‘திராவிட இயக்கமும், கருப்பர் இயக்கமும்’ என்ற நூல் வெளியீட்டு விழாவிற்கான அழைப்பிதழை வழங்கினார்.